

ከሕዝብ ልብ የራቀ፣ ከህዝብ ድጋፍና ድምፅም ይርቃል

ክፍል አንድ

ለሚ. ዋቁ 09-24-14

በርካታ ኢትዮጵያውያን፣ “ኢትዮጵያ ጥሩ ተፎካካሪ ተቃዋሚ ፓርቲ አልወጣላትም” እያሉ ቅሬታቸውን ሲገልፁ መስማት የተለመደ ነው። እውነትም ኢትዮጵያ ታሪካዊ ነባራዊ ሁኔታው የፈጠረውንና በኢ.ፌ.ዴ.ሪ ሕገመንግሥት ሥርአት የተበጀለትን አቅጣጫ ተከትለው የሃገሪቱን ፌደራላዊ አንድነት እንደተጠበቀ ለማስቀጠልና የህዝቡን ኑሮ ወደተሻለ ደረጃ ለማሸጋገር የሚያስችል አመለካከትና አወቃቀር ያላቸው ተቃዋሚ ፓርቲዎች አሁንም አልበቀሉባትም። ይህን በድፍረት መናገር ይቻላል።

ይህ ሁኔታ ሕገመንግስቱና ሌሎች ከህገመንግስቱ የመነጨ ሕጎች የፈጠሩት ሰፊና የተደላደለ የፖለቲካ ምህዳር ውስጥ በብቃት የመንቀሳቀስና ተፎካካሪ የመሆን አቅም ያለው ተቃዋሚ ፓርቲ እንዳይኖር አድርጓል። እርግጥ ይህን ሁኔታ በጥልቀት ያልተረዱ ወይም ሆን ብለው በአገሪቱ ያለውን ሁኔታ ለማጠየም የሚፈልጉ ወገኖች ብቃት ያለው ፓርቲ ያልተፈጠረበትን ምክንያት ከፖለቲካ ምህዳር መጥብብ ጋር ሊያያይዙት ይሞክራሉ።

እውነታው ግን ከዚህ የተለየ ነው። ችግሩ፣ የፖለቲካ ምህዳሩ የተነበረቀቀ ሰፊ ሆኖ ሳለ፣ በዚህ ቦርቃቃ ምህዳር ውስጥ ሰላማዊ የፖለቲካ እንቅስቃሴ ለማድረግ መላወስ የሚችል አቅም ያለው ፓርቲ አለመኖሩ ነው። ይህ ሁኔታ በሰፊው የፖለቲካ ምህዳር ላይ ያለው የሰላማዊ ፖለቲካ ፉክክር የሃገሪቱን ነባራዊ ሁኔታ ጠንቅቆ በተረዳውና እጅግ የተሟላ ብቃት ባለው ኢህአዴግና የሃገሪቱ ነባራዊ ሁኔታ የሚጠይቀውን ማገናዘብ ባልፈለጉ ምናልባትም ባልቻሉ በዚህም ምክንያት እጅግ ለንቁሳ በሆኑ ተቃዋሚዎች መሃከል እንዲሆን አድርጓል። ይህ የፖለቲካ ምህዳር መጥብብ ተደርጎ ሊወሰድ አይችልም። እርግጥ “ተቃዋሚዎቹ ለምን በዚህ ደረጃ ደካማ ሊሆኑ ቻሉ?” የሚለውም ሌላ ሊጠየቅ የሚገባው ጉዳይ ነው።

ይህን ለመረዳት “አለን፣ አለን” የሚሉትን በፌደራል መንግስት ደረጃ የሚንቀሳቀሱትን የተወሰኑትን ተቃዋሚ ፓርቲዎች እንደናሙና ወስደን እንመልከት። ለአብነት ያህል፣ አንድነት ለዴሞክራሲና ለፍትህ (አንድነት)፣ የመላው ኢትዮጵያ አንድነት ድርጅት (መኢአድ)፣ እና ሰማያዊ ፓርቲን ወስደን እንመልከት።

ሦስቱ ፓርቲዎች በተለያ አመራር ሥር ከመሆናቸው ውጭ፣ እንዲሁም ሰማያዊ ፓርቲ ብቅረቡ የተመሰረተና በንፅፅር ሚጢጢ ከመሆኑ ውጭ አንድና ተመሳሳይ ናቸው። ለመቋቋም መነሻ የሆናቸው ምክንያት፣ ዓላማቸውና ፕሮግራማቸው፣ የትግል ሥልጣቸው አንዱ ከሌላው የኮረጃ ያህል ፍፁም ተመሳሳዮች ናቸው።

እነዚህ ተቃዋሚ ፓርቲዎች - አንድነት፣ መኢአድና ሰማያዊ ፓርቲዎች ለመደራጀት መነሻ የሆናቸው የኢትዮጵያን ሕዝብ መሰረታዊ ፖለቲካዊ መብቶችና ነፃነቶች፣ ኢኮኖሚያዊ ፍላጎቶችና ጥቅሞችን ማስጠበቅ አይደለም። ከዚህ ይልቅ በዘረኝነትና በተለይ በገዢው ፓርቲ ኢህአዴግና መሰል ድርጅቶች ላይ ባለ የመረረ መሰረተ ቢሰ ጥላቻ (prejudice) ላይ በመመስረት የተደራጁ ናቸው። ፓርቲዎቹ ዘረኝነትንና ጥላቻን መነሻ አድርገው መመስረታቸው በሕገመንግስቱና በሕገመንግሥታዊ ሥርአቱም ላይ የመረረ ጥላቻና ጭፍን ተቃውሞ እንዲያድርባቸው አድርጓል። መሰረታዊው ችግር ከዚህ ነው የሚጀምረው።

ለእነዚህ ፓርቲዎች አመራሮችና አጋፋሪዎች ኢህአዴግ የአንድ ብሄር ፓርቲ ነው። በዘረኝነት ስሜት የሚጠሉት ብሄር አባላት የመሰረቱት ፓርቲ ነው። ሕገመንግስቱም የሚጠሉት ብሄር አባላት የሚመሩት ፓርቲ አባላት ያዘጋጁት ሰነድ ሆኖ ነው የሚታያቸው። በኢህአዴግ ሥር የተደራጁና የኢህአዴግ አጋር የሆኑ ሌሎች ብሄሮች በሙሉ የራሳቸው አቋም የሌላቸው አገልጋዮች እንደሆኑ አድርገው ነው የሚቆጥሯቸው። እነሱንም ደርበው ይጠጧቸዋል።

እነዚህን ከገዢው ፓርቲ ጋር ያቆሯቸውን ብሄሮች ሲመቸ በይፋ ሳይመች ደግሞ በአሽሙር ይዘልፋቸዋል። ይህ ሁኔታ በገዢው ፓርቲ፣ በሕገመንግስቱና በሕገመንግስታዊ

ሥርአቱ ላይ ጭፍን ተቃውሞ ያላቸው መሆኑን በግልፅ ያሳያል። ጭፍን ተቃውሟቸው ደግሞ ሕገመንግሥቱንና ሕገመንግሥታዊ ሥርአቱን በኋይል የመናድ አመለካከት እንዲጣባቸው ምክንያት ሆኗል።

በመሰረቱ ኢህአዴግ የአንድ ብሄር ፓርቲ አይደለም። የብሄር ጭቆና ያንገፈገፋቸው የአሮሞ፣ የትግራይና የደቡብ ብብሄሮች፣ ብሄረሰቦችና ሕዝቦች፣ እንዲሁም ብሄራዊ ጭቆናን በመርህ ደረጃ የሚቃወሙ ቅን የአማራ ብሄር ተወላጆች የተደራጁበት ፓርቲ ነው። በዚህ ፓርቲ ውስጥ አንዱ ትልቅ ሌላው ትንሽ አይደለም። ሁሉም እኩል ሥልጣንና ሃላፊነት ነው ያላቸው። እያንዳንዳቸው በተወከሉበትና ሥልጣን በተረከቡበት ክልላዊ መንግስት ውስጥ ራሳቸውን ችለው ሲንቀሳቀሱ፣ በፌደራል መንግስት ውስጥ ሁሉም ተመጣጣኝ ኃላፊነትና ሥልጣን ተጋርተው ይሰራሉ። በኢህአዴግና በአባል ድርጅቶቹ ውስጥ ያለውን ድርሻ ከዚህ በበለጠ ዝርዝር ማሳየት ቢቻልም ለዚህ ፅሁፍ ዓላማ ግን ይህ በቂ የመስለኛል።

የኢ.ፌ.ዴ.ሪ ሕገመንግሥትም የኢህአዴግ አይደለም። የህገመንግሥቱ ባለቤቶች የኢትዮጵያ ብሄሮች፣ ብሄረሰቦችና ሕዝቦች ናቸው። የመጨረሻው የኢትዮጵያ አምባገነን የመንግስት ሥረዓት የነበረው ወታደራዊው ደርግ መገርሰሱን ተከትሎ፣ በሃገሪቱ ከዚያ ቀደም የነበረውን በህዝቦች መሃከል የነበረ ጭቆና ላይ የተመሰረተ የተዛባ ግንኙነት የሚሸር አዲስ የመንግሥት ሥርአት መገንባት አስፈላጊ ሆነ። በመሆኑም የደርግን መንግስት በትጥቅና በተለያዩ መንገድ ሲታገሉ የነበሩ በሃገር ውስጥና በውጭ ሃገራት የነበሩ ሁሉም ተቃዋሚ ኃይሎች የኢትዮጵያን እጣ ፈንታ ለመወሰን በአንድ አዳራሽ ታደሙ።

የኢትዮጵያ መፃኢ ዕጣ ፈንታ ለመወሰን ከታደሙት መሃከል ከሃያ በላይ የሚሆኑት የብሄራዊ ነፃነት ግንባሮች ነበሩ። ወታደራዊው ደርግ እንዲወድቅ በማደረግ ረገድ ከፍተኛ ድርሻ የነበራቸውም እነዚህ የትጥቅ ትግል ያካሄዱ ብሄራዊ የነፃነት ግንባሮች ነበሩ። እነዚህ የነፃነት ግንባሮች ባካሄዱት መራራ ትግል የወታደራዊውን ደርግ መንግስት ከስሩ ነቅለው ካስወገዱ በኋላ፣ የየራሳቸውን ነፃ መንግስት የመመስረት ዕድል በእጃቸው የነበረ ቢሆንም፣ ይህን ከማድረግ ይልቅ አብረው መኖር የሚችሉበትን ሁኔታ ማደላደል ነበር የመረጡት። የዚህ አቋማቸው መነሻ ተገንጥሎ ነፃ መንግስት መመስረት በራሱ ብሄራዊ

ጭቆና ወደሌለበት ሥርዓት የሚወስድ ብቸኛው አማራጭ ሳይሆን፣ የመጨረሻው አማራጭ መሆኑ ነው።

አናም ከዚህ በመነሳት የኢትዮጵያ የተቃውሞ ፖለቲካና የነፃነት ትግል መሰረት የሆነው ብሄራዊ ጭቆና የሌለበትን በአንድ ላይ በእኩልነት መኖር የሚችሉበትን ሥርዓት ለመመስረት ተስማሙ። በዚህ መሰረት የኢትዮጵያ ተቃዋሚ ኃይሎች ተሰባስበው የደርግን ሥርዓት ለመጣል ባበረከቱት አስተዋፅኦና በሚወከሉት ሕዝብ ቁጥር ልክ ሥልጣን የተጋሩበት የሽግግር መሰረቱ።

የዚህ የሽግግር መንግስት ቀዳሚ ዓላማ የኢትዮጵያ ብሄሮች፣ ብሄረሰቦችና ሕዝቦች በመቻቻልና በመከባበር ላይ በተመሰረተ አንድነት በእኩልነት የሚኖሩበትን የመንግስት ሥርዓት መመሥረት ነበር። ይህ መንግስት የሚመራበትን ህገመንግስት መቅረፅ የዚህ የሽግግር መንግስት ዋና ተልዕኮ ነበር።

በዚህ መሰረት ሁሉም የኢትዮጵያን ብሄሮች፣ ብሄረሰቦችና ሕዝቦች እንዲሁም ሌሎች አመለካከቶችን የሚወከሉ የሽግግር መንግስቱ አባላት የሚወከሉበት የህገመንግስት አርቃቂ ኮምሽን ተመሰረተ። ይህ ኮምሽን የመጀመሪያውን የህገመንግስት ረቂቅ አዘጋጀ። ረቂቁን ኮምሽኑ ራሱ ወይም ከፍተኛው የስልጣን አካል የሆነው የሽግግር መንግስቱ ምክር ቤት እንዲያፀድቀው አልተደረገም። ከዚህ ይልቅ የህገመንግስቱ ባለቤት የሆነው የኢትዮጵያ ህዝብ እንዲያፀድቀው ነበር የተደረገው።

በኢትዮጵያ ብሄሮችና ብሄረሰቦች የሚወከሉ ሁሉም ለአካለ መጠን የበቁ ኢትዮጵያውያን በረቂቅ ህገመንግስቱ ላይ አንቀፅ በአንቀፅ እንዲወያዩ ተደረገ። በዚህ ውይይት መቀነስ አለበት ያሉትን ቀንሰው፣ መጨመር አለበት ያሉትን አክለው ረቂቁን በማዳበር መልሰው ላኩት። ኮምሽኑ በህዝብ ዳብሮ የተላከለትን ረቂቅ አሻሽሎ ሕዝብ ለሁለተኛ ጊዜ እንዲወያየበት ወደ ሕዝብ መራው። ረቂቁ ለሁለተኛ ጊዜ የተመራለት የኢትዮጵያ ህዝብ ልክ እንደመጀመሪያው አንቀፅ በአንቀፅ አድቅቆ ተወያይቶ ማሻሻያ ሃሳቦችን አካቶ ላከው።

ከዚህ በኋላ ይህ ሁለት ጊዜ በህዝብ ውይይት የዳበረ ረቂቅ ሕገመንግሥት ወደማፅደቅ ሂደት ተሸጋገረ። የፀደቀው በአርቃቂ ኮምሽኑ ወይም በሽግግር መንግሥቱ ምክር ቤት አልነበረም። በሕዝብ ነበር የፀደቀው። ህዝብ በመረጣቸው ተወካዮች።

ሁሉም በሕገመንግሥቱ ላይ የተወያዩ የተለያዩ ብሄሮች፣ ብሄረሰቦችና ሕዝቦች አባላት የሆኑ ለአካለ መጠን የደረሱ ኢትዮጵያውያን በምስጢራዊ የድምፅ አሰጣጥ ሥርአት የህገመንግሥት አፅዳቂ ጉባኤ አባላትን መረጡ። ምርጫው የተለያዩ አመለካከት ያላቸው ወገኖች የተሳተፉበት ነፃና ዴሞክራሲያዊ ነበር። በዚህ ነፃና ዴሞክራሲያዊ በሆነ ምርጫ የተመረጡ አባላትን የያዘው የህገመንግሥት አፅዳቂ ጉባኤ ሁለት ጊዜ በሕዝብ ውይይት የዳበረውን ረቂቅ ሕገመንግሥት እያንዳንዱን አንቀፅ በድምፅ ብልጫ አያላለፉ በመጨረሻ ሙሉውን ህገመንግሥት አፀደቁ።

በመሆኑም አንደነት፣ መኢአድና ትላንት የተፈጠረው ሰማያዊ ፓርቲ ቀደም ሲል በተደጋጋሚ ሲነግሩን እንደነበረው፣ አሁንም አልፎ አልፎ ሽነጥ ሲያደርጋቸው እንደሚሉን ሕገመንግሥቱ የአንድ ፓርቲ ሰነድ ሳይሆን መላው የኢትዮጵያ ህዝብ በቀጥታና በተወካዮቹ አማካኝነት በተሳተፈበት ሂደት ዳብሮ የፀደቀ የሕዝብ ሕገመንግሥት ነው።

የህገመንግሥቱ ባለቤቶች ራሳቸውን በራሳቸው እያስተዳደሩ እርስ በእርስ በመከባበርና በመቻቻል በእኩልነት የሚኖሩበትን የመንግሥት ሥርአት መመስረት የቻሉ የኢትዮጵያ ብሄሮች፣ ብሄረሰቦችና ሕዝቦች ናቸው። የኢ.ፌ.ዴ.ሪ ሕገመንግሥት የኢትዮጵያ ብሄሮች፣ ብሄረሰቦችና ሕዝቦች ራሳቸውን በራሳቸው እያስተዳደሩ በእኩልነት ለመኖር የተስማሙበት የቃልኪዳን ሰነድ ነው።

ይህ በህገመንግሥቱ መግቢያ ላይ በግልፅ ተቀምጧል። ይህ የህገመንግሥቱ መግቢያ በብዙዎች የሚታወቅና በተለያዩ አጋጣሚዎች የተጠቀሰ ቢሆንም፣ ድንቅ ሃሳብ የያዘ በመሆኑ በዚህ ፅሁፍ ላይ ልጠቅሰው ወድጃለሁ። የሥግመንግሥቱ መግቢያ፣

እኛ የኢትዮጵያ ብሄሮች፣ ብሄረሰቦችና ህዝቦች፣

በሃገራችን ኢትዮጵያ ውስጥ ዘላቂ ሰላም፣ ዋስትና ያለው ዲሞክራሲ እንዲሰፍን፣ ኢኮኖሚያዊና ማህበራዊ እድገታችን እንዲፋጠነን የራሳችንን እድል በራሳችን የመወሰን መብታችንን ተጠቅመን፣ በነፃ ፍላጎታችን በሕግ የበላይነትና በራሳችን ፈቃድ ላይ የተመሰረተ አንድ የፖለቲካ ማህበረሰብ በጋራ ለመገንባት ቆርጠን በመነሳት፤

ይህን ዓላማ ከግብ ለማድረስ፣ የግለሰብና የብሄር/ብሄረሰብ መሰረታዊ መብቶች መከበራቸው፣ የጾታ እኩልነት መረጋገጡ፣ ባህሎችና ሃይማኖቶች ካለአንዳች ልዩነት እንዲራመዱ የማድረግ አስፈላጊነት ፅኑ እምነታችንን በመሆኑ፤

ኢትዮጵያ ሃገራችን የየራሳችን አኩሪ ባህል ያለን፣ የየራሳችን መልክዓምድር አሰፋፈር የነበረንና ያለን፣ ብሄር፣ ብሄረሰቦችና ህዝቦች በተለያዩ የግንኙነት ደረጃዎች ተሳስረን አብረን የኖርንበትና የምንኖርበት ሃገር በመሆኗ፣ ያፈራነው የጋራ ጥቅምና አመለካከት አለን ብለን ስለምናምን፤

መጪው የጋራ ዕድላችንን መመስረት ያለበት ከታሪካችን የወረሰነውን የተዛባ ግንኙነት በማረምና የጋራ ጥቅማችንን በማሳደግ ላይ መሆኑን በመቀበል፤

ጥቅማችንን፣ መብታችንንና ነፃነታችንን በጋራና በተደጋጋፊነት ለማሳደግ አንድ የኢኮኖሚ ማህበረሰብ የመገንባት አስፈላጊነትን በማመን፤

በትግላችን በክፈልነው መስዋዕትነት የተገኘውን ዲሞክራሲና ሰላም ዘላቂነቱን ለማረጋገጥ፤

ይህ ህገመንግስት ከዚህ በላይ ለገለፅናቸው ዓላማዎችና እምነቶች መሳሪያ እንዲሆነን እንዲወክሉን መርጠን በላክናቸው ተወካዮቻችን በህገመንግስት ጉባኤ አፅድቀንዋል።
ይላል።

የኢትዮጵያ ብሄሮች፣ ብሄረሰቦችና ሕዝቦች የቃል ኪዳን ሰነድ የሆነ የኢ.ፌ.ዴ.ሪ ሕገመንግስት መሰረታዊ መርሆቹንም አስፍሯል፤ በሕገመንግስቱ ምዕራፍ ሁለት ላይ። በዚህ ምዕራፍ ከአንቀፅ 8 እስከ 12 የሰፈሩት የሕዝብ ሉዓላዊነት፣ የህገመንግስት

የበላይነት፣ ሰብአዊና ዲሞክራሲያዊ መብቶች፣ የመንግሥትና የሃይማኖት መለያየት፣ የመንግሥት አሰራርና ተጠያቂነት መርሆችን የሚመለከቱ ድንጋጌዎች ሰፍረዋል። ከእነዚህ የህገመንግሥቱ መርሆች ድንጋጌዎቹ መሃከል፣ የህዝብ ሉዓላዊነትን የሚመለከተውን እጠቅሳለሁ።

በአንቀጽ 8 “የህዝብ ሉዓላዊነት” በሚለው ርዕሥ ሥር፤

- የኢትዮጵያ ብሄሮች፣ ብሄረሰቦችና ሕዝቦች የኢትዮጵያ የሉዓላዊ ሥልጣን ባለቤቶች ናቸው።
- ይህ ሕገመንግሥት የሉዓላዊነታቸው መገለጫ ነው።
- ሉዓላዊነታቸውም የሚገለፀው በዚህ ሕገመንግሥት መሰረት በሚመረጧቸው ተወካዮቻቸውና በቀጥታ በሚያደርጉት ዲሞክራሲያዊ ተሳተፎ አማካይነት ይሆናል።

ይላል።

እንግዲህ በጥላቻ ፖለቲካ ላይ ተመሥርተው ሕገመንግሥቱን የሚቃወሙት እነአንድነት፣ የህገመንግሥቱ ባለቤትና በሕገመንግሥቱ የሉዓላዊ ሥልጣን ባለቤቶች የሆኑ የኢትዮጵያ ብሄሮችን፣ ብሄረሰቦችንና ሕዝቦችን የተቃወሙ መሆናቸው መታወቅ አለበት። ይህ በኢትዮጵያ ብሄሮች፣ ብሄረሰቦችና ሕዝቦች ላይ ያላቸው ተቃውሞ ደግሞ በይፋ በያዙት የፓርቲያቸው ፕሮግራሞች እንዲሁም በተለያዩ አጋጣሚዎች በወሰዷቸው እርምጃዎች በተደጋጋሚ ተንፀባርቀዋል።

ይቀጥላል